

”آثار السنن“ پر علامہ کشمیری رحمۃ اللہ علیہ کے حواشی

سید سلیمان یوسف بنوری

”الإتحاف لمذهب الأحناف“ کی اشاعت



الحمد لله وسلامٌ على عباده الذين اصطفى!

الحمد للہ! اہل علم کو یہ اطلاع دیتے ہوئے مسرت و شادمانی کا احساس ہو رہا ہے کہ علامہ محمد انور شاہ کشمیری رحمۃ اللہ علیہ کی گراں قدر تحقیقات اور علمی افادات پر مشتمل نادر حواشی ”الإتحاف لمذهب الأحناف“، تحقیق و تخریج کے ساتھ جامعہ کے شعبہ ”مجلس دعوت و تحقیق اسلامی“ سے شائع ہو گئے ہیں۔

والحمد لله الذي بنعمته تتم الصالحات!

یہ موقع ذاتی طور پر راقم کے لیے خوش اور مزید شکرِ خداوندی کا باعث ہے کہ ان حواشی کی تحقیق و تخریج اور پھر اشاعت سے حضرت والد ماجد محدث العصر علامہ سید محمد یوسف بنوری رحمۃ اللہ علیہ کے آغاز کردہ ایک کام کی تکمیل ہوئی اور حضرت کشمیری رحمۃ اللہ علیہ کی دیرینہ خواہش کی تکمیل ہوئی۔ علامہ کشمیری رحمۃ اللہ علیہ نے حضرت والد ماجد رحمۃ اللہ علیہ کو ان تحقیقی حواشی کی تخریج پر مامور فرمایا تھا، اور والد صاحب نے اس کا آغاز بھی فرمایا تھا۔ حضرت والد صاحب رحمۃ اللہ علیہ ”الإتحاف“ کے مقدمہ میں فرماتے ہیں:

”وكننت قد اشتغلْتُ برهنةً بتخریج تلك الحوالات، واستخراج تلك

یہ وہ دن ہے کہ (لوگ) لب تک نہ بلا سکیں گے اور نہ ان کو اجازت دی جائے گی کہ عذر کر سکیں۔ (قرآن کریم)

العبارات بأمره رحمه الله، فكانت صفحة واحدة من الكتاب تخرجه ميالاً
عدّة أوراق، وكان رحمه الله يتمنى أن لو طُبعت ذلك التخریجات لنفعت
أهل العلم.

”حضرت الاستاذ رحمۃ اللہ علیہ کے حکم کی تعمیل میں ایک عرصہ تک میں ان حوالوں اور عبارتوں کی تخریج
میں مشغول رہا، چنانچہ کتاب کے ایک ایک صفحہ کی تخریج میں کئی کئی صفحات بھر جاتے تھے، اور
حضرت الاستاذ رحمۃ اللہ علیہ کی آرزو تھی کہ یہ تخریجات شائع ہو جائیں تو اہل علم مستفید ہوں گے۔“

اپنے محبوب شیخ و استاذ کے حکم کی تعمیل میں حضرت والد صاحب نے کام شروع فرمایا تھا اور کتاب
کے تقریباً نصف حصے کی تمییز اور تقریباً چوتھائی حصہ کی تصحیح و تخریج فرمائی تھی، لیکن حیاتِ مستعار کے نشیب و
فراز، ان گنت حوادث، گونا گوں ذمہ داریاں اور مصروفیات اس کام کی تکمیل میں آڑے آتی رہیں، اور
حضرت والد ماجد اس خواہش کو سینے میں دبائے سفرِ آخرت پر روانہ ہو گئے۔ حضرت والد ماجد کے ترکہ میں
سے ان کی تخریجات پر مشتمل وہ کاپی میرے حصہ میں آئی، اور سالہا سال ہمارے خاندانی ذخیرہ کتب میں
محفوظ رہی۔

”الإتحاف لمذهب الأحناف“ کے نام سے موسوم یہ حواشی، علامہ کشمیری رحمۃ اللہ علیہ کے علوم کا
گنجینہ اور ان کے برسہا برس مطالعہ و تحقیق کا نچوڑ ہیں۔ علامہ کشمیری رحمۃ اللہ علیہ کے صاحب زادے مولانا نظر شاہ
کشمیری رحمۃ اللہ علیہ نے بجا طور پر لکھا ہے:

”موصوف (علامہ کشمیری رحمۃ اللہ علیہ) نے (”آثار السنن“ کی) دونوں جلدوں پر نہایت قیمتی
وفاضلانہ حواشی درج فرمائے، جن میں ہزار ہا ہزار کتابوں کے بقید صفحات حوالے موجود ہیں، یہ
مرحوم کی زندگی کا حاصل اور حنفیت کی تائید و استحکام کی مضبوط کوشش ہے، مگر افسوس کہ عوام،
بلکہ خواص بھی اس سے استفادہ نہیں کر سکتے، کاش کہ حضرت کا کوئی شاگرد خصوصاً مولانا یوسف
بنوری اس طرف توجہ فرمائیں۔“ (نقش دوام، ص: ۱۸۸، ادارہ تالیفات اشرفیہ، ملتان)

علامہ کشمیری رحمۃ اللہ علیہ کے ان حواشی کا یہ مقام و مرتبہ اس وجہ سے بھی ہے کہ آپ کی تالیفات میں سے
یہی ایک تالیف ہے جو طہارت، صلاۃ اور جنازہ تک کے تمام ابواب کو محیط ہے۔ اس کے علاوہ دیگر کاوشیں یا
املائی تقاریر ہیں یا رفع الیدین و فاتحہ خلف الامام وغیرہ جیسے فروعی مسائل پر مشتمل ہیں، اور اس کا یہ مقام
کیونکر نہ ہو، جبکہ حضرت کشمیری رحمۃ اللہ علیہ نے فروعی مسائل میں اپنے تالیف کردہ رسائل میں بھی تفصیلی کلام کے
لیے جا بجا اپنے ان حواشی کا حوالہ دیا ہے، لہذا اس کی اشاعت بلا شک و شبہ علامہ کی دہائیوں پر محیط تحقیقات کا

وہ فرض ہے جو قریباً ایک صدی سے اہل علم کے ذمے تھا اور جس کی ادائیگی کی فکر تقریباً پون صدی سے اکابر اہل علم کو دامن گیر رہی، اور علامہ کشمیری رحمۃ اللہ علیہ کے متعدد تلامذہ: حضرت والد ماجد، مولانا محمد منظور نعمانی، مولانا سید احمد رضا بجنوری، نیز مولانا انظر شاہ کشمیری اور نامور محقق عالم شیخ عبدالفتاح ابو غندہ رحمۃ اللہ علیہ جیسے کبار اہل علم زندگی بھر آرزو مند رہے کہ تحقیق و تخریج اور ترویج و ترتیب کے بعد انہیں شائع کیا جانا چاہیے۔

حضرت والد ماجد رحمۃ اللہ علیہ کے علاوہ پاک و ہند کے متعدد اہل علم نے بھی اس سلسلے میں خامہ فرسائی کی کوشش فرمائی، ”ولکن کل شیء مرہون بوقتہ“۔ بالآخر سنہ ۱۴۳۸ھ میں جامعہ کے ”شعبہ تحقیق“ کے زیر اہتمام حضرت مولانا ڈاکٹر محمد عبدالحمیم چشتی رحمۃ اللہ علیہ کے اشراف میں اس مبارک علمی منصوبے پر کام شروع کیا گیا اور منتخب اساتذہ جامعہ کی ”لجنہ“ کی معاونت سے تحقیق و تصحیح اور تخریج و تنسیق کے دشوار مراحل سے گزر کر یہ علمی و تحقیقی کام پایہ تکمیل کو پہنچا۔ اس دوران ضمنی طور پر خود مصنف کے ذاتی نسخے اور علامہ کشمیری رحمۃ اللہ علیہ کی تصحیحات کی روشنی میں کتاب کے متن ”آثار السنن“ اور اس پر مؤلف کے حواشی ”التعلیق الحسن“ و ”تعلیق التعلیق“ کی تصحیح و تحقیق کا کام بھی مکمل ہوا، جو کئی برس قبل ”مجلس دعوت و تحقیق اسلامی“ سے شائع ہو کر عام ہو چکا ہے، اور الحمد للہ! بہت سے اکابر اہل علم نے تصحیح و تحقیق نص کے پہلو سے اس طبع پر اعتماد کیا ہے۔

”الإتحاف“ کی یہ عظیم الشان طباعت درج ذیل امور کو مدنظر رکھتے ہوئے پایہ تکمیل کو پہنچی ہے:

①- متن کتاب کے لیے ”آثار السنن مع التعلیق الحسن و تعلیق التعلیق“ کے لیے

اسی سابق الذکر محقق و صحیح نسخے کو بنیاد بنایا گیا ہے جو مجلس سے شائع ہو چکا ہے۔

②- چونکہ علامہ کشمیری رحمۃ اللہ علیہ کے حواشی آثار السنن کے متن اور اس کے دونوں حواشی پر ہیں، اسی لیے ”الإتحاف“ سے پہلے صفحہ کی ابتدا میں متن کو رکھا گیا ہے، اس کے بعد بالترتیب مؤلف کے حواشی، پھر آخر میں ”الإتحاف“ کو اور پھر صفحے کے آخر میں ”الإتحاف“ کی تخریج ہے۔ متن اور دونوں حواشی، تینوں حصوں میں موجود مواد کو عنوان لگا کر بھی دوسرے سے ممتاز کیا ہے، تاکہ قاری کے لیے کسی قسم کی دشواری نہ ہو۔

③- یہ حواشی مستقل تالیفی طرز پر نہیں لکھے گئے، بلکہ مختلف قطعات کی شکل میں جمع کردہ ملاحظیات ہیں، جنہیں ابتدا و انتہا اور متعلقہ مواضع کی تعیین کے بغیر علامہ کشمیری رحمۃ اللہ علیہ نے اپنے نسخے کے چاروں طرف لکھا تھا، جب ان حواشی کو جدید اسلوب کے مطابق مختلف عبارتوں کے ساتھ نمبر وار جوڑنے اور تقسیم کی ضرورت پیش آئی تو عبارت کے تسلسل کو برقرار رکھنے اور مستقل مربوط عبارت کی شکل میں پیش کرنے کے

لیے جا بجا بین القوسین ارتباطی کلمات کا اضافہ کیا گیا، جو ناگزیر تھا، مگر پھر بھی بعض جگہ قاری کو عبارت کے تسلسل میں خلجان پیش آنے کا امکان تھا، خصوصاً وہ مقامات جہاں علامہ کشمیری رحمۃ اللہ علیہ نے ضمائر بھی کثرت سے استعمال کی ہیں، ایسی جگہوں پر عموماً حواشی میں بات کو واضح کرنے کی کوشش کی گئی ہے۔

④- ”الإتحاف“ میں موجود حوالوں کی تخریج کا حتی الامکان اہتمام کیا گیا ہے، چاہے وہ اشارتاً مذکور ہوں، البتہ بعض جگہوں پر تخریج اس وجہ سے نہ ہو سکی کہ علامہ موصوف اپنے تبحر علمی کی وجہ سے نایاب قلمی کتاب یا نایاب نسخے یا ایسی نادر مطبوعہ کتاب کا حوالہ دیتے ہیں، جس کی طباعت شاید ایک دفعہ کے بعد دوبارہ نہیں ہو سکی، نتیجتاً ایسے حوالوں تک تلاش بسیار کے باوجود رسائی نہ ہو سکی، لہذا جن جگہوں پر تخریج نہ ہو، انہیں اسی قبیل سے سمجھا جائے، ان مقامات پر حواشی میں تصریح بھی کر دی گئی ہے۔

⑤- تصحیح و تخریج کے عمل میں حضرت والد ماجد رحمۃ اللہ علیہ کی کا پی سے بہت مدد ملی؛ کیونکہ حضرت والد ماجد رحمۃ اللہ علیہ کتاب کے نصف کے قریب حصے کی تمییز اور تقریباً ایک چوتھائی حصے کی تخریج کر چکے تھے، چنانچہ کتاب کی تمییز و تخریج میں اس کا پی سے کافی استفادہ کیا گیا، اور حواشی کے بہت سے مقامات اس کی روشنی میں حل ہوئے، کتاب کے مقدمہ میں ان تمام مراحل کی تفصیل درج کی گئی ہے۔

⑥- کتاب کے شروع میں ایک جامع مقدمہ کا اضافہ کیا گیا ہے، جس میں شیخین علامہ نبوی و کشمیری رحمہما اللہ کی حیات مبارکہ اور ان کی کتب (آثار السنن و الإتحاف) میں ان کے اسلوب و منہج اور خصائص و امتیازات سے متعلقہ اہم تحقیقات کو زیر بحث لایا گیا ہے، جس سے قاری کو علی وجہ البصیرت اس کتاب کے مطالعہ میں مدد ملے گی۔

بہر کیف! یہ کتاب کئی سالوں کی جدوجہد کے بعد حال ہی میں ”مجلس دعوت و تحقیق اسلامی“ سے لگ بھگ ۱۲۰۰ صفحات پر مشتمل دو جلدوں میں شائع ہو چکی ہے، اور علامہ کشمیری رحمۃ اللہ علیہ کے علوم و معارف کے شائقین کے لیے ایک خوانِ یغما اور عرب و عجم کے اہل علم کے لیے گراں قدر علمی تحفہ ہے۔ اُمید ہے کہ اس کتاب سے مطالعہ و تحقیق کے نئے ذروا ہوں گے، اور بہت سے علمی عقود کی گرہ کشائی ہوگی۔ اللہ تعالیٰ اس عمل کو اپنی بارگاہ میں قبولیت سے سرفراز فرمائے، اور اخلاص کے ساتھ اپنے دین کی مزید خدمت کی توفیق عطا فرمائے، آمین!

وصلی اللہ تعالیٰ علی خیر خلقہ سیدنا محمد و علی آلہ و صحبہ أجمعین!

